

01/03/2026

आकाशवाणी ईटानगर

ईरान के सर्वोच्च नेता अयातुल्ला अली खामेनेई की अमरीका और इस्राएल के हवाई हमलों में मृत्यु हो गई है। इसकी पुष्टि ईरानी सरकारी मीडिया ने की है। यह हमला ईरान के सैन्य और सरकारी ठिकानों पर किया गया। ईरान में 40 दिनों के राजकीय शोक की घोषणा की गई है। ईरान के सेना प्रमुख जनरल अब्दोल रहीम मुसावी, रक्षा मंत्री जनरल अजीज नसीरजादे और ईरान के अर्द्धसैनिक रिवाल्यूशनरी गार्ड तथा प्रमुख सुरक्षा सलाहकार अली शामखानी बैठक के दौरान हमले में मारे गए। ईरान की सरकारी मीडिया के अनुसार, इन हमलों में कम से कम 200 लोगों की मौत और 700 से अधिक लोग घायल हुए हैं। जवाब में ईरान ने पश्चिम एशिया के कई इलाकों में हमले किए हैं। दुबई, दोहा, बहरीन और कुवैत में, जहाँ अमेरिकी सैन्य अड्डे या अमेरिका के सहयोगी देश मौजूद हैं, हमलों की खबरें सामने आई हैं।

000000000000000000

अमेरिकी राष्ट्रपति डोनाल्ड ट्रंप ने सोशल मीडिया पोस्ट में कहा है कि भारी और सटीक बमबारी पूरे सप्ताह या उससे अधिक समय तक जारी रहेगी। हाल के हफ्तों में परमाणु वार्ता ठप होने के बीच क्षेत्र में अमेरिकी युद्धपोतों की तैनाती से तनाव लगातार बढ़ रहा है।

000000000000

भारतीय बैडमिंटन स्टार पीवी सिंधु दुबई में फंसी हुई हैं। वह 3 मार्च से शुरू होने वाले ऑल इंग्लैंड ओपन में भाग लेने के लिए बर्मिंघम जा रही थीं और दुबई उनका ट्रांजिट स्टॉप था।

सोशल मीडिया प्लेटफॉर्म X (पूर्व में ट्विटर) पर उन्होंने बताया कि हालात हर घंटे और भयावह होते जा रहे हैं। हालांकि उन्होंने आश्वस्त किया कि वे सुरक्षित स्थान पर हैं। उन्होंने दुबई एयरपोर्ट के स्टाफ, दुबई प्रशासन और भारतीय उच्चायोग का विशेष आभार व्यक्त किया।

000000000000000000

आईसीसी पुरुष टी20 विश्व कप में भारत आज अपने आखिरी सुपर आठ मुकाबले में वेस्ट इंडीज़ से कोलकाता के प्रतिष्ठित ईडन गार्डन्स मैदान पर भिड़ रहा है। टॉस जीतकर भारत ने पहले गेंदबाजी करने का फैसला किया। इस मैच का नतीजा टूर्नामेंट में भारत की किस्मत तय करेगा।

000000000000000000

मुख्यमंत्री पेमा खांडू ने रेलवे की स्थायी समिति के अध्यक्ष और सांसद डॉ. सी एम रमेश के साथ बैठक की। इस दौरान अरुणाचल प्रदेश में प्रमुख रेलवे परियोजनाओं पर चर्चा हुई। बैठक में राज्य में कनेक्टिविटी मजबूत करने और विकास कार्यों को तेज़ करने पर जोर दिया गया। उपमुख्यमंत्री चाउना मेन और लोकसभा सांसद तापिर गाओ भी बैठक में उपस्थित थे।

000000000000000000

ताई खामती के आधुनिक संगीत के अग्रणी कलाकार चौ राजावोन नामचूम का निधन हो गया है। उपमुख्यमंत्री चाउना मेइना ने शोक व्यक्त करते हुए कहा कि उनके निधन से ताई खामती समुदाय ने सांस्कृतिक गौरव का एक मजबूत स्तंभ खो दिया है। उपमुख्यमंत्री ने कहा कि उनके गीत आने वाली पीढ़ियों को प्रेरित करते रहेंगे और लोगों के दिलों में हमेशा जीवित रहेंगे।

1970 के दशक की शुरुआत से ही वे ताई खामती संगीत को संरक्षित और विकसित करने में मार्गदर्शक रहे। एक प्रतिभाशाली गायक, संगीतकार और रेडियो कलाकार के रूप में उन्होंने पारंपरिक और आधुनिक संगीत के बीच सेतु का काम किया।

00000000000000000000

अपर सुबनसिरी जिले के दापोरिजो फेस्टिवल ग्राउंड में आयोजित स्वधर्म सम्मेलन में विभिन्न धर्मों और समुदायों के पाँच हजार से अधिक लोगों ने भाग लिया। यह कार्यक्रम राष्ट्रीय स्वयंसेवक संघ के 100 वर्ष पूरे होने के उपलक्ष्य में आयोजित किया गया। कार्यक्रम के दौरान विभिन्न जनजातियों और समुदायों की स्वदेशी आस्था प्रणालियों और परंपराओं का प्रतिनिधित्व करने वाले सांस्कृतिक प्रदर्शन प्रस्तुत किए गए। सम्मेलन का मुख्य उद्देश्य स्वदेशी परंपराओं, सांस्कृतिक विरासत और मूल्य प्रणाली की रक्षा और संरक्षण करना था।

00000000000000000000

ईस्ट सियांग जिले के रुक्सिन उपखंड के 43 गांव बुढ़ाहों की एक टीम वन्यजीव संरक्षण के प्रति जागरूकता बढ़ाने के उद्देश्य से असम स्थित काज़ीरंगा राष्ट्रीय उद्यान के अध्ययन दौरे पर गई है। पासीघाट वेस्ट के विधायक निनोंग एरिंग ने इस दौरे को प्रायोजित किया है। उन्होंने कहा कि उनके क्षेत्र के गांव बुढ़ाहों को वन्यजीव संरक्षण के महत्व को समझना चाहिए और विशेष रूप से वन्यजीव विशेषज्ञों से मानव-वन्यजीव संघर्ष के प्रबंधन के बारे में सीखना चाहिए। उन्होंने आशा व्यक्त की कि गांव बुरा अपने-अपने गांवों के लोगों को जागरूक करेंगे और सामुदायिक उत्सवों के दौरान जंगली जानवरों के अंधाधुंध शिकार को रोकने में पहल करेंगे।

विधायक ने कहा कि केवल गांव बुढ़ा ही नहीं, बल्कि अन्य वर्गों के लोग भी इस अवसर का लाभ उठा सकते हैं, जो वन संसाधनों के संरक्षण के बारे में सीखना चाहते हैं और अपने क्षेत्रों में पर्यटन की संभावनाएं विकसित करना चाहते हैं। आदि जनजाति के 'उनयिंग अरन' (शिकार उत्सव) के समय गांव बुढ़ाओं का यह दौरा असम के साथ अंतर-राज्यीय सीमा क्षेत्र में वन्यजीवों के संरक्षण की दिशा में एक अत्यंत महत्वपूर्ण कदम माना जा रहा है।

000000000000

ईटानगर स्थित मौसम विज्ञान केंद्र ने वेस्ट कामेंग, पापुमपारे और अपर सियांग जिलों में कुछ स्थानों पर बारिश और गरज के साथ बौछारें पड़ने की संभावना जताई है। इसके अलावा कुरुंग कुमे, ईस्ट सियांग, लोहित, नामसाई और तिराप जिलों में कहीं-कहीं आंधी और बिजली गिरने की संभावना है।

000000000000000000

वस्तु एवं सेवा कर-जी.एस.टी संग्रह में पिछले वर्ष फरवरी की तुलना में इस वर्ष कुल आठ दशमलव एक प्रतिशत की वृद्धि दर्ज की गई। जी.एस.टी संग्रह इस वर्ष फरवरी में एक लाख 83 हजार करोड़ रुपये से अधिक रहा। फरवरी 2025 में कुल जीएसटी संग्रह एक लाख 69 हजार करोड़ रुपये से अधिक था। इस वर्ष फरवरी में केंद्रीय जीएसटी संग्रह 37 हजार 473 करोड़ रुपये और राज्य जीएसटी संग्रह 45 हजार 900 करोड़ रुपये रहा। एकीकृत **आई.जी.एस.टी संग्रह** एक लाख करोड़ रुपये से अधिक रहा।

000000000000000000

पश्चिमी एशिया में उत्पन्न भू-राजनीतिक घटनाक्रमों के कारण आज भारतीय विमान कंपनियों ने 350 उड़ानें रद्द कर दी हैं। नागर विमानन मंत्रालय ने सोशल मीडिया पोस्ट में यात्रियों को संबंधित विमान कंपनियों से उड़ान की ताजा जानकारी लेने और किसी भी आवश्यक सहायता के लिए उनके संपर्क में रहने की सलाह दी है। मंत्रालय स्थिति पर नज़र रखने और यात्रियों को आवश्यक सहायता प्रदान करने के लिए एयरलाइनों, हवाई अड्डा संचालकों और अन्य हितधारकों के साथ समन्वय कर रहा है।

0000000000000000